

محمد رمضان

اسکالر پی ایچ ڈی اردو، شعبہ اردو، نمل، اسلام آباد

ڈاکٹر عنبرین تبسم شاکر جان

ایسوسی ایٹ پروفیسر، شعبہ اردو، نمل، اسلام آباد

## جادوئی حقیقت نگاری مباحث و اطلاق: اردو ناول کا تکنیکی مطالعہ

**Muhammad Ramzan**

Scholar Ph.D Urdu, Department of Urdu, NUML, Islamabad.

**Dr. Ambreen Tabassum Shakir Jan**

Associate Professor, Department of Urdu, NUML, Islamabad.

### **Magical Realism Discourse and Application: Technical Study of Urdu Novel**

The term "Magical realism" is used for "Jadowi Haqiqat" in Urdu Novel. Magical realism is a modern technique in novel writing, used initially by Hawan Ralpho in his Novels. Afterwards Gabriel Garcia also used this technique in his novels in "Hundred Years of Solitude". Whereas in Urdu literature Qurah tul Ainn Haider Mirza, Ather Baig, Dr. Muhammad Ahsen Farooqi , Shamas ur Rehman Farooqi, Mustanser Hussain Tarrar, Akhtar Raza Saleemi and Syed Kashif Raza also used this term in their respective Fictional Works. Keeping in view of Aristotle, he also considered it an effective method to present one's narrative dimensions in fiction. The Fiction writing style has been changed up to the establishment of Pakistan as the structure of social and political changes occur, so for the writing conventions/ dimensions in prose necessarily be changed. The change in writing style also provided new writing conventions and dimensions in proses literary works. Else that the international raise also provided thoughts and works techniques in the subcontinent, the Inner matters and new emerging trends in prose writing, are the major themes of modern novels.

**Key Words:** *Universality, Literature, Sublimation, Imagery, Imagination, Realism, Social Realism, Climax*

پس منظر:

جادوئی حقیقت نگاری عہد قدیم میں سینہ بہ سینہ بیان ہونے والی داستانوں میں بھی ملتی ہے۔ کیوں کہ داستانوی قصہ تخیل اور مافوق الفطرت عناصر پر مبنی ہوتا ہے۔ لیکن جادوئی حقیقت نگاری ایک جدید تکنیک ہے۔ جو جدید ناول کا طرہ امتیاز تسلیم کی جاتی ہے۔ فکشن میں مصنف سے اس بات کا تقاضا کرتی ہے کہ محیر العقول اور ماورائی عناصر سے قاری کو اس طرح آشنا کیا جائے کہ انھیں یہ سب کچھ حقیقت معلوم ہو۔ اس لحاظ سے جادوئی حقیقت نگاری میں حقیقی و تخیلاتی واقعات کا رشتہ حقائق سے اس طرح پیوست ہوتا ہے کہ قاری کو سب کچھ حقیقت محسوس ہونے لگتا ہے۔ متھ مغربی داستانوی اصطلاح ہے جو مقدس کہانیوں کو بیان کرنے کا سبب قرار دی جاتی ہے۔ عہد قدیم میں دیوتا اور دیوتاؤں کی کہانیاں سینہ بہ سینہ روایتی انداز سے لوگوں کی تفریح کا ذریعہ ہوتی تھیں۔ اس سلسلے میں یونانی اور ہندی اساطیر مشہور ہیں۔ فکشن میں اگر ان اساطیر کا جائزہ لیا جائے تو کسی نہ کسی صورت میں جادوئی حقیقت نگاری پائی جاتی ہے۔ اساطیری داستانیں ہمیں تخیل کا نعت اور مافوق الفطرت ہستیوں کے فعال سے آگاہ کرتی ہیں۔ عہد جدید میں اساطیر کو خلاف عقل قرار دے کر رد کر دیا گیا۔ لیکن اسی دور میں انٹروپولوجی، نفسیات اور سماجیات کے ماہرین نے ان کی معنوی گہرائیوں کو کھنگالا جس سے اس کے متعدد مکاتب فکر وجود میں آئے۔ ادب میں تخلیقی جوہر کا اظہار شاعری کے بعد فکشن میں خاص طور پر افسانہ اور ناول میں نمایاں طور پر نظر آتا ہے۔ ناول کا کیوس فکری لحاظ سے افسانے سے زیادہ پھیلاؤ کا متقاضی ہے۔ اور اس کے ساتھ ساتھ ناول کے اسلوبیاتی تقاضے بھی مختلف ہیں۔ ہر ناول کا قصہ ایک مخصوص اسلوب کا متقاضی ہوتا ہے۔ جو ناول کے واقعات، حالات، کردار اور ماحول کو فطری انداز میں پیش کرتا ہے۔ ناول میں اسلوب، موضوع، پلاٹ، کردار، تکنیک، زبان اور ناول نگار کی تخلیقی شخصیت آپس میں ایک دوسرے سے اس قدر پیوست ہوتے ہیں کہ ان کو مصنوعی طور پر ایک دوسرے سے جدا نہیں کیا جاسکتا۔ بیسویں صدی میں اردو ناول میں بہت سی تبدیلیاں رونما ہوئیں۔ مغربی ادب کے اردو ادب پر اثرات بالخصوص ناول میں جادوئی حقیقت نگاری کے رجحانات پڑے۔ جادوئی حقیقت نگاری بیانیہ کو پیش کرنے کا مخصوص انداز ہے۔ جو مافوق الفطرت، اساطیر اور سحر انگیز جادوئی حقیقت پر مشتمل ہے۔ جادوئی حقیقت کی "کنساز آکسفورڈ ڈکشنری آف لٹریچر ٹرمز" میں یوں تعریف کی گئی ہے:

"جدید فکشن کی ایسی قسم جس میں ناقابل یقین اور فٹنٹک عناصر بیانیہ میں اس طرح شامل ہوتے ہیں کہ وہ واقعات کے حقیقی انداز میں بیان ہونے میں کوئی رکاوٹ نہیں ڈالتے۔ میجک

ریلیزم کی تکنیک نے بیسویں صدی کی بدلتی ہوئی سیاسی صورت حال کا احاطہ کرنے کے لیے  
فلکشن میں کرداروں کو ماورائے حقیقت صفات مثلاً ٹیلی پیتھی، ہوا میں اڑنا اور ذہنی طاقت کا  
اطلاق وغیرہ دیں ہیں۔<sup>(۱)</sup>

بیسویں صدی میں مشینی ایجاد کے بل بوتے پر سماجی و سیاسی سطح پر تبدیلیاں رونما ہونا شروع ہوئیں۔  
بدلتی ہوئی سیاسی صورت حال کے پیش نظر روایتی اقدار کو بڑا دھچکا لگا کیوں کہ جدید تہذیب کے پس پردہ تبدیلیاں  
عالمی منظر نامے پر ابھرنا شروع ہو گئیں تھیں۔ جدیدیت اور مابعد جدیدیت کے پس پردہ صارفیت نے زور پکڑا اور  
حقیقتیں بے معنی ہو کر رہ گئیں۔ مادہ پرستی ہر چیز کی داخلیت کی بجائے خارجی و علامتی معنویت کو اپنا معیار بنا کر شروع  
کر دیا۔ جس سے حقیقت کے برعکس مصنوعی حقیقت کا پرچار تہذیب و ثقافت میں ناگزیر ٹھہرا۔ اس کے اثرات ادب  
پر بھی پڑے جو جادوئی حقیقت نگاری کے روپ میں ظاہر ہوئے۔ لاطینی امریکی ادیبوں نے ابہام آمیز خیالات کے  
ذریعے اپنے فن پاروں کو مزین کیا۔ بذات خود یہ بیانیہ نوآبادیاتی حقائق کی عکاسی کرتا ہے۔ مطلق العنان حکومتمیں  
استحصالی قوت کو برقرار رکھنے کے لیے اس طرح کے ہتھکنڈے استعمال کرنا شروع کر دیے تاکہ اپنی کمزوریوں پر  
عوام سے پردہ ڈال سکیں۔

جادوئی حقیقت نگاری کے بارے میں اشولال لکھتے ہیں۔

"یہ طلسماتی حقیقت نگاری (مغرب کے خیال میں) مقامی ثقافتوں میں ایک زمانے سے روز  
کے یقین کی حیثیت رکھتی ہے اور اس کا کام ابہام ہی اصل میں اس کے یقین کی طاقت ہے  
اور نینل ابہام اور مردہ خاموشی جیسی اصطلاحوں اور پردہ پیگنڈے کے تواتر سے مغرب نے  
جس حقیقت نگاری کا ڈھنڈورا پیٹا ہے۔۔۔ اصل میں وہ بہت سی حقیقتوں سے گریز ہے۔"<sup>(۲)</sup>

جادوئی حقیقت نگاری کا آغاز اور تقا:

جادوئی حقیقت نگاری کا نظریہ سب سے پہلے جرمن نقاد فرانز کاؤکا نے ۱۹۲۵ء میں کیا۔ فرانز کاؤکا نے اس  
عہد کے جرمن مصوروں کے خصائص اور رجحانات کا جائزہ لیتے ہوئے اس اصطلاح کو استعمال کیا کیوں کہ اس دور کے  
مصوروں کی تصاویر حقیقت پسندی اور ماورائے حقیقت کا مرکب تھیں۔ اس بیانیہ کا اظہار مگی این بورز (Maggie  
(Ann Bowers) کی کتاب (Magical Realism) میں بھی ملتا ہے۔ لاطینی امریکن ادیب گبر نیل گارشیامار کیز  
نے اپنے ناول "تہائی کے سو سال" میں جادوئی حقیقت نگاری کو بیان کیا ہے۔ یہ ناول ۱۹۶۷ء میں ہسپانوی زبان میں

شائع ہوا۔ تاہم جادوئی حقیقت نگاری ایک مغربی تکنیک ہے جو اردو ناول میں باقاعدہ نفوذ پذیر ہوئی۔ اردو ادب میں اس تکنیک کا استعمال فردوس بریں، چاندنی بیگم، قبض زماں، سنگم، بہاؤ اور چار درویش اور ایک کچھوا میں کیا گیا ہے۔ جادوئی حقیقت نگاری کی تحریک نے نہ صرف مغربی ادب بلکہ پوری دنیا کے ادب پر اثرات مرتب کیے ہیں۔ کرسٹوفر وارنس جادوئی حقیقت نگاری کے بارے میں اپنی کتاب "جادوئی حقیقت نگاری اور نوآبادیاتی" میں یوں تحریر کرتے ہیں۔

"یہ بیانیہ کا ایسا طریقہ کار ہے جس میں مافوق الفطرت عناصر کو فطری بنایا جاتا ہے یا یوں کہنا چاہیے کہ اس میں تخیلاتی اور حقیقی، فطری اور غیر فطری کو ایک ہی سطح پر پیش کیا جاتا ہے" (۳)

جادوئی حقیقت نگاری مغربی بیانیہ ہے۔ جس کا آغاز فرانز کا فکا نے بیسویں صدی کے تیسرے عشرے ۱۹۲۵ء میں کیا۔ جرمنی سے نکل کر یہ تکنیک وسطی امریکہ پہنچی تو لاطینی امریکہ کے ادیبوں نے اس نئی جہت کو اپنے ناولوں میں استعمال کیا۔ یوں یہ بیانیہ پورے یورپ میں پھیل کر مقبولیت کا باعث بنا۔ اس بیانیے کو لاطینی امریکی ادیبوں نے پوشیدہ احساسات و جذبات کو سامراجی قوتوں کے خلاف استعمال کیا۔ پروفیسر عبدالعزیز ملک کے بقول:

"پہلے دور میں فرانز روجب کہ دوسرے دور میں اٹلی کے مصنف میسومبو ٹیمپلی اور کیوبا کے ایلیو کاربیرین ٹیر کی تخلیقات اس تکنیک کے حوالے سے بطور نمونہ پیش کی جاسکتی ہیں۔ لیکن تیسرا دور جس کا آغاز لاطینی امریکہ میں ۱۹۵۵ء میں ہوا تھا۔ پہلے پہل اینجل فلورس اور بعد ازاں گبرائیل گارسیا مارکیز کے ناولوں نے اسے شہرت بخشی" (۴)

گبرائیل گارسیا مارکیز کا ناول "تمہائی کے سوسال" جادوئی حقیقت نگاری کی عمدہ مثال ہے۔ انہوں نے اس ناول میں مافوق الفطرت اور مجر العقول عناصر شامل کر کے جادوئی حقیقت پسندی کی ٹھوس بنیاد قائم کی۔ اقتباس دیکھیے۔

"پہلے دن کی تعمیر شدہ قدیم عمارت، پسینہ سے شرابور، تھکے مزدور، ان کے سامان اور تعمیر کے سامان سے بھر گئی۔ لیکن وہ ہڈیوں کی اس بوری سے پریشان تھے جو ایک غم ناک کھڑ کھڑا ہٹ کے ساتھ ان کے پیچھے پیچھے رہتی۔ اسی ہلچل، کولتار کے دھوئیں میں سانس لیتے

کوئی یہ نہیں کہ سلتنا کہ زمین کے اندر سے یہ گھیر کیسے اٹھ رہا ہے۔ یہ محض ہستی کا نہیں بلکہ اس دلدلی علاقہ کا سب سے بڑا مہمان نواز گھر تھا۔" (۵)

گارشیما ریکیز نے اپنے ناولوں کے ذریعے جادوئی تکنیک کو عروج پر پہنچایا۔ کیوں کہ جادوئی تکنیک واضح الفاظ میں احساسات و خیالات کا اظہار نہیں کرتی بل کہ اس میں فنتاسی عناصر شامل کر کے حقیقت کو بیان کرتی ہے۔ میجکل ریلزم میں حقیقت کی بجائے ماورائے حقیقت کی صورت حال کو براہ راست بیان کیا جاتا ہے۔ انہوں نے ناول "محببتوں کے آسیب" میں بھی جادوئی حقیقت کو ڈیلڈرا کے خواب کی صورت میں یوں بیان کیا ہے۔

"خواب بہت سادہ تھا۔ ڈیلڈرا نے خواب میں دیکھا کہ سائیو اماریہ اپنی گود میں پڑے انگوروں کے ایک گچھے سے ایک ایک کر کے انگور کھاتے ہوئے ایک کھڑکی کے ساتھ بیٹھی ہے جس میں ایک برف میں ڈھکا کھیت دکھائی دے رہا تھا۔ ہر انگور جو وہ توڑتی گچھے پر دوبارہ آگ آتا۔ خواب میں یہ احساس بھی جان گزریں تھا کہ لڑکی نے گچھے کو ختم کرنے کی کوشش میں اسی کھڑکی کے ساتھ بیٹھے بیٹھے کئی برس گزار چھوڑے ہیں اور یہ کہ وہ ایسا کرنے کے لیے کسی جلدی میں بھی نہ تھی کیوں کہ وہ جانتی تھی کہ انگور کے آخری دانے میں موت مضمر ہے۔" (۶)

ناول "تہائی کے سوسال" معاشرتی، سماجی اور سیاسی صورت حال کی بھرپور عکاسی کرتا ہے۔ علاوہ ازیں اس ضمن میں جان اسرونگ، پاولن میلول، میلان کنڈیرا، ڈی ایم ٹامس، ٹونی مورسن، بین اوکری، اینا کسٹیلو، ایٹا گھوشن، این میری میکڈونلڈ، آندرے برنک، پیٹر سکسن اور اردن دھتی رائے قابل ذکر ہیں۔ جنہوں نے ناولوں میں اس بیانیہ کو استعمال کیا ہے۔

**اردو میں جادوئی حقیقت نگاری:**

اردو میں اگر جادوئی حقیقت نگاری کا اگر جائزہ لیا جائے تو اس کا ماخذ کلاسیکی داستانوں میں ملتا ہے۔ ان داستانوں میں میجر العقول، مافوق الفطرت اور طلسماتی عناصر پوری طرح قصے پر چھائے ہوئے نظر آتے ہیں۔ جن میں پنج تنز، طوطا کہانی، داستان امیر حمزہ اور داستان الف لیلہ قابل ذکر ہیں۔ ان داستانوں میں مافوق الفطرت مناظر کی بہتات ہے۔ کہانیوں کے کردار سچائی سے بعید ہیں۔ قاری ان داستانوں کو پڑھ کر اس تجسس میں پڑ جاتا ہے کہ ایک چھوٹی سی داستان میں پوری رات کس طرح گزر جاتی ہے۔ ان داستانوں کو پڑھ کر قاری طوطے کی دانش مندی کی داد

دیئے بغیر نہیں رہ سکتا۔ طوطا کہانی کی تمام داستانوں میں جادوئی حقیقت نگاری کی تکنیک پائی جاتی ہے کیوں یہ تمام کہانیاں ایک طوطے کی زبانی بیان کی گئی ہیں۔ اس داستان کے بارے میں درحقیقت یہ بات مشہور ہے یہ شک شپ تخی کہانیوں سے ماخوذ ہے۔ لیکن یہ بات درست نہیں بل کہ اصل شک شپ تخی تک اس کی صرف دس کہانیوں کی اصل کا پتہ چلتا ہے۔ ہندی اور اردو کہانیوں کی جادوئی حقیقت کی مشابہت حیرت انگیز طور پر ملتی ہے۔ ازمنہ قدیم سے جادوئی حقیقت نگاری کی روایت کلاسیکی داستانوں میں سینہ بہ سینہ منتقل ہوتی رہی۔ جب ان داستانوں کو تحریر کی صورت میں پیش کیا گیا اور بعد میں جب ان داستانوں کے تراجم اردو زبان میں کیے گئے تو قصے کی روانی سے پتہ چلتا ہے کہ اردو مترجم ان داستانوں سے پہلے بھی واقف تھا۔ شک شپ تخی اور پنچ تنتر یا بیتال پچھسی کی حکایات آپس میں مماثلت رکھتی ہیں۔ یہ تمام کہانیاں کسی نہ کسی حد تک کرداروں کے معمولی سے ردوبدل کے ساتھ آپس میں مماثلت ہیں۔ داستان الف لیلہ کی کہانی میں جادو گر اپنی بیوی کو سر پر اٹھائے پھرتا ہے تاکہ وہ حسینہ کسی سے بدکاری نہ کر سکے۔ اس کے باوجود اس کی بچی تین سو لوگوں سے اختلاط کر لیتی ہے۔ یہ الف لیلہ کی بنیادی کہانی ہے۔ جس میں جن اور حسینہ کی سرگزشت ہے۔ الف لیلہ کی داستان میں جادوئی حقیقت نگاری کے بارے میں اقتباس ملاحظہ فرمائیں۔

"اے جنوں کے بادشاہ دراصل یہ ہرئی میرے بچا کی لڑکی اور میری بیوی ہے۔ اب سے تیس چالیس سال پہلے میری اس شادی ہوئی۔ کافی مدت گزر جانے کے بعد اس کوئی اولاد نہ ہوئی۔ آخر میں نے ایک لونڈی خریدی۔ جس کے بطن سے ایک لڑکا ہوا۔ پندرہ سال تک ہم سب عیش و آرام سے رہتے رہے۔ اتفاقاً اس زمانے میں مجھے ایک سفر پر جانا پڑا۔ میں نے لڑکے اور لونڈی کو اپنی بیوی کے سپرد کیا اور خود سفر پر چلا گیا۔ لیکن اس بد بخت نے میرے جانے کے بعد سحر سے باندی کو گائے اور لڑکے کو مچھڑا بنا کر گوالوں کے ہاتھ فروخت کر دیا۔" (۷)

اردو ادب میں ناول کے آغاز و ارتقاء کا اگر جائزہ لیا جائے تو اردو میں ناول نگاری کے اولین نمونے مولوی نذیر احمد کے ہاں ملتے ہیں۔ جب کہ اس سے پہلے مولوی کریم الدین کا ناول "خط تقدیر" بھی سامنے آتا ہے۔ لیکن اس ناول کے اجزاء و عناصر اور پلاٹ کے فقدان کی وجہ سے ناول کی صف میں اپنی جگہ نہیں بنا سکا۔ تاہم اس وجہ سے اس کو ناول نہیں کہا جاسکتا۔ یہ اعزاز مولوی نذیر احمد کو ناول "مرآة العروس" کی بدولت حاصل ہے۔ مرآة العروس ۱۸۷۹ء کو اردو کا پہلا باقاعدہ ناول تسلیم کیا جاتا ہے۔ انہوں نے کل سات ناول تحریر کیے جن میں بنات النعش

۱۸۷۲ء، توبتہ النصوح ۱۸۷۷ء، فسانہ مبتلا ۱۸۸۵ء، ابن الوقت ۱۸۸۸ء، ایامی ۱۸۹۱ء اور رویائے صادقہ ۱۸۹۳ء شامل ہیں۔ نذیر احمد کے قصے اپنے عہد کی غمازی کرتے نظر آتے ہیں۔ ان قصوں میں پہلی مرتبہ طلسماتی دنیا کی تخیلی تخیلیوں اور مافوق الفطرت عناصر کی بجائے جیتے جاگتے اور حقیقت پسندانہ انسانی کردار دنیا کے مسائل سے نبرد آزما ہوتے دکھائی دیتے ہیں۔ پنڈت رتن ناتھ سرشار کا ناول "فسانہ آزاد" بھی ناول نگاری کی ارتقائی تاریخ میں اہمیت کا حامل ہے اس لحاظ سے یہ اردو کا پہلا ناول ہے جس میں تہذیب و معاشرت کو موضوع بنایا گیا ہے۔ اس ناول میں "آزاد" اور "خوجی" جیسے کردار معاشرتی زندگی کے مختلف پہلوؤں کی عکاسی کرتے ہیں۔ عبد الحلیم شرر نے تاریخی ناول لکھے۔ لیکن ان کا ناول "فردوس بریں" ۱۸۹۹ء میں تکنیکی لحاظ سے جادوئی حقیقت نگاری کو استعمال کیا گیا ہے۔ اس ناول میں مصنوعی جنت کا دلکش منظر حسین کو تخیل میں مبتلا کر دیتا ہے۔ اس ناول کے تمام واقعات تجسس سے بھرپور دکھائی دیتے ہیں۔ عبد الحلیم شرر تاریخی ناول نگاری کی حیثیت سے شہرت کے حامل ہیں۔ اس حوالے سے اگر انھیں تاریخی ناول نویس کا بانی قرار دیا جائے تو بے جا نہ ہو گا۔ ان کی فن کاری کا یہ کمال ہے کہ انھوں نے تاریخی واقعات کو جس مہارت اور خوب صورت انداز سے تخیلی تخیلیوں اور مافوق الفطرت عناصر کے ساتھ مل کر بیان کیا وہ اپنی مثال آپ ہیں۔ "فردوس بریں" ناول کے پس منظر میں پیار و محبت کی ایسی چاشنی پیدا کی۔ جس سے ان کے ناول کی اہمیت دو چند ہو گئی۔ اگر ان کے دوسرے ناولوں کا جائزہ لیا جائے تو سب سے کامیاب ناول "فردوس بریں" ٹھہرتا ہے۔ اس ناول کے بارے میں آغاز سے لے کر آج تک تمام نقادوں نے اس کی بے حد تعریف کی ہے۔ جن میں عباس حسینی، احسن فاروقی اور سہیل بخاری نے بھی تفصیلی تبصرہ کیا ہے۔ شرر کا یہ ناول باقی ناولوں کے مقابلے میں فنی اور تکنیکی لحاظ سے ناول کے اسلوب پر پورا اترتا ہے۔ اس وجہ سے "فردوس بریں" ناول نویسی کے اعتبار سے سند کا درجہ رکھتا ہے۔ اس ناول میں پائے جانے والے کردار اور منظر نگاری نے اس کو زندہ جاوید بنا دیا ہے۔ بلاشبہ اس ناول میں شرر کی ناول نگاری اپنے عروج پر دکھائی دیتی ہے۔ تاہم اس ناول کی خوبیوں کے لیے اس کے کردار اور واقعات مافوق الفطرت عناصر پر مشتمل ہیں۔ ناول "فردوس بریں" کا قصہ فرقہ باطنیہ کے گرد گھومتا ہے۔ اس فرقے کا بانی حسن بن صباح تھا۔ جو پانچویں صدی ہجری میں عالم اسلام کے لیے خطرناک صورت اختیار کر چکا تھا۔ فرقہ باطنیہ کے کارندوں نے نامور علماء اور مقتداؤں کو شہید کیا۔ اپنے ناپاک عزائم کو پایہ تکمیل تک پہنچانے کے لیے مصنوعی جنت بھی بنا رکھی تھی۔ جہاں حسین و جمیل دوشیزاؤں کے علاوہ خوبصورت لڑکے ہر وقت جنت میں لوگوں کا دل بہلانے اور خدمت گاری پر مامور رہتے تھے۔ حسن بن صباح اس مصنوعی جنت کے ذریعے سفاکی اور فریب کاری سے سادہ لوح نوجوانوں

کو لالچ دے کر ان سے غلط کام لیا کرتا تھا۔ اس کام کو سرانجام دینے کے لیے ان کے پاس مکمل طور پر ایک تربیت یافتہ گروہ تھا جو ہر وقت اس کام میں مصروف عمل رہتا تھا۔ شہر آمل سے حسین اور زمر دجج کے ارادے سے نکلتے ہیں۔ ان کا راستہ کیمپسیسن کے جنوبی ساحل کے ذریعے سے طالقان شہر ہے۔ جہاں سے وہ شہر قزوین پہنچ کر نکاح کرنے کا ارادہ رکھتے ہیں۔ لیکن قزوین جانے والی یہ سڑک نہایت پرخطر تھی۔ اس راستے سے حج کو جانے والے اکثر راہ گیر لٹ جاتے اور بے دردی سے قتل کر دیے جاتے۔ ان کی لاشوں کی بے حرمتی بھی کی جاتی تھی۔ اس سب کے باوجود حسین اور زمر اپنے گدھوں پر سوار ہو کر محوسفر دکھائی دیتے ہیں۔ دونوں مسافر نہر ویرنجان کے ساتھ ساتھ سفر کر رہے ہیں۔ ان کا خیال ہے کہ شہر قزوین جا کر رشتہ ازواج میں منسلک ہو جائیں گے۔ دونوں کی جوانی شباب پر ہونے کے ساتھ ان پر جذبہ محبت بھی غالب ہے اور ایک دوسرے کے لیے جان کی بازی لگانے کے لیے بھی تیار نظر آتے ہیں۔ مقامی لوگوں میں اس علاقے کے بارے میں بہت سی کہانیاں مشہور ہیں۔ ان کے خیال میں اس راستے میں دیووں اور پریوں کا مسکن ہے۔ جو شخص اکیلے ان کے ہتھے چڑھ جائے اسے قتل کر دیتی ہیں۔ لیکن ان سے زیادہ ظالم اور سفاک فرقہ باطنیہ کے وہ ملحد ہیں جو ادھر ادھر پھیلے ہوئے ہیں۔ وہ خوبصورت حسینوں کو مصنوعی جنت کی حور بنانے کے لیے اغوا کر لیتے ہیں اور ان کے مردوں کو قتل کر دیتے ہیں۔ ناول میں زمر اور حسین مرکزی کردار کی حیثیت پورے ناول میں ابتدا سے لے کر آخر تک چھائے رہتے ہیں۔ شرر اس ناول کا آغاز ساتویں نصف صدی سے کرتے ہیں اور ان کا یہ ناول جادوئی حقیقت نگاری کی عمدہ مثال ہے۔ ناول فردوس بریں میں جنت کے منظر کو یوں بیان کرتے ہیں۔

"اتنی دیر میں سب حوریں بھی آگئیں اور زمر کو ساتھ لیے قصر زمر دی کے باہر نکلی اور سب کے سب لالہ زار کے درمیان میں طلائی تختوں پر جا بیٹھے۔ تخت کے دونوں جانب دو حوض تھے اور بغیر کہے صرف واقعات سے یقین دلایا جاتا تھا کہ ایک حوض کوثر ہے اور دوسرا شراب طہور کا حوض ہے۔ سامنے چند حوریں بیٹھ کے عجب دلربا اور وجد میں لانے والی دھن میں گانے لگیں۔ دو چار غلمان یعنی خوبصورت کم عمر لڑکے سونے کے جام و صحرائی لاکے کھڑے ہو گئے اور نغمہ و سرور کے ساتھ دور بھی چلنے لگا۔ دو چار جاموں نے حسین پر از خود رفتگی کی کیفیت پیدا کر دی اور جب اس عالم نور کو بے خودی کی نیم باز آنکھوں سے دیکھ رہا تھا، اسے نظر آیا کہ زمر ایک ہاتھ تو اس کے گلے میں ڈالے ہے اور دوسرے ہاتھ



سے چھلکتا ہوا جام اس کے منہ سے لگا رہی ہے۔ حسین اس لطف صحبت کا دل ہی دل میں مزا اٹھا کے اس جام کو پی گیا مگر پینے کے بعد معلوم ہوا کہ جیسے زمر کی آنکھوں میں سے موتیوں کی طرح آنسو ٹپک رہے تھے۔ بے خودی کے جوش میں پیاری دل ربا کی دل دہی کے لیے بڑھنے ہی کو تھا کہ مدہوش ہو کر گر پڑا۔ بس اس کے بعد اپنے پرانے کی خبر نہ تھی۔" (۸)

مرزا ہادی رسوا کے ناولوں کا رنگ سب سے جدا ہے۔ ان کے ناولوں میں داخلی و خارجی قوتوں کی تحقیق و جستجو کو حقیقت پسندانہ رجحان کے تحت پیش کیا گیا ہے۔ ان کے ناول ایک نئے شعور اور زاویے کے ساتھ کردار و واقعات سماجی پس منظر کے آئینہ دار ہیں۔ پریم چند کے ناول عظمت و بلندی کے بہترین مظہر ہیں۔ انہوں نے اپنی بصیرت سے نئے مفہوم کے ذریعے ناول کی وسعت کو روشناس کروایا۔ ان کے ناولوں میں واقعہ نگاری اور کردار نگاری میں نفسیاتی احساس کا گہرا پرتو ملتا ہے۔ فنی و تکنیکی لحاظ سے "گودان" نمائندہ ناول ہے۔ اس سے پہلے کسان کی زندگی کو اس قدر وسیع پیمانے پر پیش نہیں کیا گیا۔ پنڈت کشن پرشاد کے ناول متوسط طبقے کی نمائندگی کرتے نظر آتے ہیں۔ ان کے ناولوں میں بھی اصلاحی رنگ پایا جاتا ہے۔ آغا شاعر دہلوی کے ناولوں میں رومانویت، ڈرامائیت اور المیہ جذبات کی پیش کش ملتی ہے۔ راشد الخیری کے ناولوں میں بھی اصلاحی رنگ موجود ہے۔ موضوعات کے لحاظ سے لحاظ زیادہ تر طبقہ نسواں اور گھریلو زندگی پر مشتمل ہے۔ جن میں مولوی نذیر احمد کا رنگ دکھائی دیتا ہے۔ کرشن چندر کی تخلیقات میں جذباتی رومانویت اور رنگین تخیل کی فضا اس قدر دل کش ہے۔ انہیں رومانوی ناول نگار کہا جاسکتا ہے۔ تاہم انہوں نے اپنے ناولوں میں اسلوب و اظہار، تکنیک و ہیئت کے بہت سے تجربات کیے ہیں۔ راجندر سنگھ بیدی کے ناولوں میں اظہار بیان تہہ در تہہ پرتوں پر مشتمل ہے۔ ان کے اسلوب کی جڑیں قدیم تہذیب سے جڑی ہوئی نظر آتی ہے۔ ان کا اسلوب پیچیدہ، محیر العقول اور اساطیری عناصر پر مشتمل دکھائی دیتا ہے۔ کیوں کہ ان کے ناولوں میں زندگی کی کھر در حقیقت کا احساس ملتا ہے۔ عزیز احمد روایتی ناول نگاری سے بغاوت کرتے نظر آتے ہیں۔ عزیز احمد بھی روایتی ناول نگاری سے بغاوت کرتے نظر آتے ہیں۔ انہوں نے انسانی جذبات و احساسات کی بھر پور عکاسی کرتے ہوئے شعور کی رو کی تکنیک کو اپنے ناولوں میں استعمال کیا ہے۔ قرۃ العین حیدر نے روایت سے ہٹ کر شعور کی رو کو کامیابی سے برتا ہے۔ ان کا ناول "چاندنی بیگم" اس کی عمدہ مثال ہے۔ انہوں نے مغربی ناول نگاروں

کی طرح اپنے ناولوں کے کردار و واقعات کو شعور کے ذریعے زندگی کی حقیقت پسندانہ قدروں کو پیش کیا ہے۔ ناول "چاندنی بیگم" میں زندگی کے مختلف تجربات کو مختلف تکنیکوں کے ذریعے پیش کیا ہے اقتباس ملاحظہ کیجیے۔

"یہ گیارہ محرم کو باون ڈنڈوں کے تعزیے کی زیارت کے لیے خیر آباد بھی تو جاتی ہے۔ ایک بار ہمیں ساتھ لے گئی تھیں۔" پتلی نے ہنس کر فیروزہ کو بتلایا۔ "کہنے لگیں دیکھو تعزیہ خود بخود رقص کرنے لگتا ہے سینکڑوں آدمی اسے اٹھائے ہوئے تھے۔ اچانک وہ تیز تیز چکر کاٹنے لگے۔ ہمیں تو وہ انگلش کاؤنٹی کرکٹ کا ایسا میدان معلوم ہوا سرسبز اور خاش فضا اور ہزار ہا خوش پوش عوام کا جم غفیر۔ اور باون ڈنڈے کا تعزیہ رقصا۔" (۹)

قرۃ العین کی بیانیہ قوت کا جو مغربی ادب کے اثرات سے اردو ادب میں در آئی اس کا برملا اعتراف کرنا پڑتا ہے۔ جادوئی حقیقت نگاری کو "چاندنی بیگم" کے کرداروں میں انتہائی مہارت سے پیش کیا ہے۔ یہی وجہ ہے کہ وہ مرنے کے باوجود ناول پر چھائی رہتی ہے۔ اس کا آسپی وجود تین کٹوری ہاؤس کو نہیں چھوڑتا۔ ان کے ناولوں میں تاریخی فضا کے ساتھ ساتھ زمانی تسلسل بھی نظر آتا ہے۔ انہوں نے تکنیکی لحاظ سے اردو فکشن کو نئی جہت سے روشناس کرانے میں اہم کردار ادا کیا ہے۔ احسن فاروقی نے اپنے ناول "سگم" میں نو سو سال کا کینوس ماجراتی اسلوب کے ذریعے بیان کیا ہے۔ ان اس ناول میں جادوئی حقیقت نگاری کی خوب عکاسی ملتی ہے۔ ناول کی ہیروئن پاروتی جو پہلے مورتی ہوتی ہے۔ جب اس کی ملاقات مسلم سے ہوتی ہے جو محمود غزنوی کی فوج کا سپاہی ہے تو پاروتی کی مورتی میں جان آجاتی ہے اور وہ گوشت پوست کی حسین دوشیزہ بن جاتی ہے۔ مسلم اس سے مسلسل رابطے میں رہتا ہے اور شادی بھی کر لیتا ہے۔ اس طرح کچھ عرصے کے بعد وہ دوبارہ مورتی میں تبدیل ہو کر مندر میں فروکش ہو جاتی ہے۔ مستنصر حسین تارڑ کے ناول اپنی تکنیک اور تجربے کے لحاظ سے منفرد اہمیت کے حامل ہیں۔ ان کے ناول "بہاؤ" اور "منطق الطیر، جدید" میں بیانیہ تکنیک کی بھرپور عکاسی ملتی ہے۔ ان کے ناول "بہاؤ" میں تمدن سندھ سے متعلق کئی خوبصورت تواریحی پس منظر سے گزرتا پڑتا ہے۔ ناول کا ہر کردار جادوئی حقیقت سے دو چار ہوتا نظر آتا ہے۔ یہ ناول تارڑ کے فن کا اعلیٰ نمونہ ہے جس میں پوری تہذیب جادوئی طور پر دنیا سے غائب ہو جاتی ہے۔ اس میں میجر العقول کرداروں کی کار فرمائی نظر آتی ہے۔ ناول "منطق الطیر، جدید" درویشوں کی دنیا اور تصوف کے ایسے جہان میں قاری کو لے جاتا ہے کہ اس کے ہر کردار میں ایک نئی جادوئی حقیقت کا ادراک ہوتا ہے۔ نیشاپور کے فرید الدین کی طرح قاری پرندوں کی وادی میں سی مرغ کی تلاش میں سرگرداں رہتا ہے۔ ٹلہ جوگیوں سے نکلی

ہوئی کہانی صفحہ در صفحہ پھیلتی ہوئی علامتوں اور اسطوری حوالوں سے ہو کر اس مقام تک جا پہنچتی ہے جہاں مختلف سمتوں سے آئے ہوئے پرندے زندگی کا درس دیتے ہوئے محسوس ہوتے ہیں۔

قیام پاکستان کے بعد کا عہد ناول کا زریں دور کہلاتا ہے۔ اس دور میں سیاسی، سماجی، مذہبی اور اقتصادی سطح پر ہر لحاظ سے تجربات ہوئے جس کی وجہ سے ناول کو اسلوبیاتی اور تکنیکی سطح پر نئی جہتیں میسر آئیں۔ اردو ناول میں جدید ابھرتی ہوئی جادوئی حقیقت نگاری کی تکنیک مغربی ادب سے ظہور پذیر ہوئی۔ تخلیق کاروں نے عالمی منظر نامے کی پیش کش کے تقاضوں کو پورا کرنے کے لیے ناول میں موضوعاتی تبدیلیوں کے ساتھ ساتھ تکنیک کی سطح پر نئے تجربات کیے جو کہ موجودہ دور کا تقاضا بھی یہی ہے۔ جادوئی حقیقت نگاری اردو ناول میں ان تبدیلیوں کو نمایاں کرنے میں ممد و معاون ثابت ہوئی۔ بیسویں صدی میں ساٹھ کی دہائی کے بعد اور اکیسویں صدی کے ناولوں میں تکنیکی سطح پر جادوئی حقیقت نگاری کی واضح تبدیلیاں نظر آتی ہیں۔ جادوئی تکنیک کے حوالے سے مغربی ناول نگاروں میں گارشیا مارکیزاہیت کے حامل ہیں ان کے ناولوں میں جادوئی حقیقت نگاری تکنیکی سطح پر اسلوب کے مختلف پہلوؤں کو سامنے لانے میں ممد و معاون ثابت ہوئی۔

بیسویں صدی کی ساٹھ کی دہائی میں اردو ناول پر مغربی اثرات واضح طور پر دکھائی دیتے ہیں۔ اس دوران کئی قابل قدر ناول منظر عام آئے۔ اس صدی کے آخری چار عشروں کے دوران میں ناول میں موضوعاتی، اسلوبیاتی اور تکنیکی سطح پر بہت سی تبدیلیاں رونما ہوئیں۔ اس دوران ہونے والے تجربات بڑی حد تک حوصلہ افزا ہیں۔ عالمی سطح پر بدلتی ہوئی صورت حال نے پاکستان کو معاشی، سیاسی اور ثقافتی سطح پر متاثر کیا ہے۔ ماورائے حقیقت یا سرریلیزم کی اصطلاح کا مخترع فرانسیسی ادیب پاؤلی لیزے تھا۔ سرریلیزم بنیادی طور پر ایک تحریک تھی جو مصوری کی تحریک سے وابستہ تھی۔ ڈاڈا ازم تحریک کی باغبانہ روش اور سخت چلن کار د عمل تھی۔ دادائیت پسند ادباء کا طریقہ کار یہ تھا کہ وہ روایت سے انکار اور بغاوت کی خور کھتے تھے اور ادب کی ہر قدر کو درخور اعتنا تصور کرتے تھے۔ سماجی اور معاشرتی اقدار کو مذاق اڑانا ان کا مستقل وطیرہ تھا۔ ان حالات کے پیش نظر ان کی یہ تحریک اختلافات کا شکار ہو گئی۔ ڈاڈا ازم تحریک کے اہم اور متحرک کارکن آندرے بریتون ۱۹۲۲ء میں دادائیت پسندوں سے علاحدگی اختیار کی۔ انہوں نے سرریلیزم کی نئی تحریک کا مینی فیسٹو پیش کیا۔ ڈاڈا ازم اور سرریلیزم کا آپس میں گہرا تعلق ہے کیوں کہ دونوں کی بنیاد لاشعور اور احساس پر مبنی ہے۔ سرریلیسٹ فکر کے حامی ادیب اس تحریک کو پروان چڑھانے میں اہم کردار ادا کیا۔ خوابوں کی پراسراریت اور لاشعور کی لامحدودیت مشین دنیا کا رد ان کا مطمح نظر تھا۔ اس تحریک میں سگمنڈ فرائیڈ کا

نظریہ تحلیل نفسی کے اثرات بھی نظر آتے ہیں۔ فرائیڈ نے خارجی حقیقتوں کے برعکس داخلی حقائق کو زیادہ سچائی، حقیقت اور وسعت کا حامل قرار دیا ہے۔ یہ وجہ ہے کہ سرریلیسٹ فکر کے حامی فن کاروں نے ذاتی نفسیاتی عمل کے ذریعے اپنی تخلیقات کو پیش کرنے کے ذرائع کو زینہ قرار دیا ہے۔ جدید اردو ناولوں میں بیانیہ تکنیک، خط اور ڈائری کی تکنیک، فلیش بیک اور فلیش فارورڈ کی تکنیک، شعور کی رو کی تکنیک، سرریلیزم کی تکنیک اور میچیکل ریلیزم کی تکنیک کو استعمال کیا جا رہا ہے۔

اردو ادب میں تکنیک کا اظہار فکشن میں خاص طور پر ناول میں نمایاں طور پر نظر آتا ہے۔ مغربی ادب کے اردو ادب پر اثرات بالخصوص ناول میں جادوئی حقیقت نگاری کی تکنیک کے اثرات کھل کر سامنے آئے۔ بیسویں صدی کے ساٹھ کی دہائی کے ناولوں میں تکنیکی سطح پر واضح تبدیلیاں نظر آتی ہیں۔ ناول انسانی زندگی اور اس کے مسائل کو مربوط انداز میں پیش کرتا ہے۔ تاہم ناول کے کردار کہانی کو تشکیل دینے میں معاون ثابت ہوتے ہیں۔ قرۃ العین حیدر کا ناول "چاندنی بیگم" جادوئی حقیقت نگاری کی عمدہ مثال ہے جو اس مخصوص تکنیک کے پیش نظر بیان کیا گیا ہے۔ ایسا بیانیہ جو ناول کے واقعات، حالات، کردار اور ماحول کو تخیلاتی اور اساطیری انداز میں پیش کرتا ہے۔ جو مافوق الفطرت، اساطیر اور سحر انگیز جادوئی حقیقت پر مشتمل ہے۔ ڈاکٹر ممتاز احمد خان ناول "چاندنی بیگم" کا موازنہ "تہائی کے سوسال" سے کرتے ہوئے تکنیکی لحاظ سے اس جیسے کوڈز کا حامل قرار دیتے ہیں۔ اس بارے میں "چاندنی بیگم کے تعاقب میں" میں لکھتے ہیں۔

"ناول میں جو بات قابل ذکر ہوتی ہے وہ انسانی زندگی میں پائے جانے والے بھید اور پر اسراریت معاملات ناول نگار کھوج نکالتا ہے اور پڑھنے والوں کو تخیل میں ڈال دیتا ہے۔ لاطینی امریکہ کا اہم نوبل انعام یافتہ ناول نگار گبریل گارسیا مارکیز نے ناول کے حوالے سے خفیہ کوڈز میں بیان کی گئی حقیقت کی بات کی تھی۔ میرا خیال ہے یہ وہی کوڈز یا یوں کہیں کہ سگنلز ہیں جو قرۃ العین حیدر کے ہر ناول میں بدل جاتے ہیں۔ یوں ان کا ہر ناول اپنا جواز خود پیدا کر لیتا ہے۔" (۱۰)

جادوئی حقیقت نگاری کی تکنیک کو یقیناً قرۃ العین حیدر نے اپنے ناول میں بہترین انداز میں پیش کیا ہے۔ اس بیانیہ میں مادی دنیا کے قوانین حقیقی انداز میں ٹوٹے اور بکھرتے نظر آتے ہیں۔ البتہ یہ سب کچھ عجیب اور

غیر فطری محسوس نہیں ہوتا۔ ناول "چاندنی بیگم" میں مردہ لوگوں کی آمدورفت موجود ہے۔ جس کو اس طرح سے حقیقت پسندانہ انداز میں پیش کیا گیا ہے۔ اقتباس دیکھیں۔

"دفعاً صفیہ کے اندر اسی آواز نے جو برسوں سے اس کو تنگ کر رہی تھی، بہت دنوں بعد نمودار ہو کر کہا، آداب عرض ہے، ان کا رنگ فق ہو گیا۔ بت سی بیٹھی رہیں۔ کئی ماہ سے یہ آواز خاموش تھی۔ اس وقت یکایک اس نے اپنی موجودگی کی یاد دلائی چند منٹ بعد اس نے سرگوشی کی، "گرگئی" آواز، نے کہا تھا، گرگئی، جب کوئی بری بات ہونے والی ہوتی آواز پہلے سے صفیہ کو مطلع کر دیتی تھی۔ اب معمولی واقعات سے بھی آگاہ کرنے لگی تھی۔" (۱۱)

اس میں قرۃ العین حیدر نے صفیہ کی فتناسی کیفیت کو بیان کیا ہے۔ جو چیز کئی سالوں سے ان کو خیالات و محسوسات کی شکل میں اندرونی سطح پر پریشان کر رہی تھی۔ اچانک سامنے آکر جب اس نے آداب کہا! تو حیران و پریشان ہو گئی۔ عرصہ دراز سے یہ آواز خاموش تھی لیکن فوراً اپنی موجودگی کا احساس دلاتے ہوئے آہستہ سے بات کرنے لگی، اس کی تاب نہ لاتے ہوئے وہ خوف زدہ ہو کر گر پڑی۔ اس کے بعد جب کوئی بری خبر یا کوئی واقعہ ظہور پذیر ہونے لگتا تو یہ آواز اسے آگاہ کر دیتی۔ اب حالت یہ تھی کہ معمولی باتوں کے بارے میں بھی بتا دیتی تھی۔ اس لحاظ سے ناول "چاندنی بیگم" بیانیہ کی جدید شکل کا اظہار ہے۔ انہوں نے اس ناول کو فطری یا مردہ انداز میں لکھنے کی بجائے جادوئی حقیقت نگاری کی تکنیک کے ذریعے پیش کیا ہے۔ اس ناول کی اہم بات ناول کی ہیروئن "چاندنی بیگم" کی اچانک اور جلد موت ہے۔ جو عام قاری کو تیر و تجسس میں ڈال دیتی ہے۔ تاہم قرۃ العین حیدر کی فن کاری یہ ہے کہ چاندنی بیگم موت کے بعد بھی چھائی رہتی ہیں۔ جو آخر دم تک پہلی کوٹھی اور تین کٹوری ہاؤس والوں کا پچھا نہیں چھوڑتی۔ اس ناول کے ذریعے قرۃ العین حیدر نے جس بیانیہ کی تشکیل کو وضع کرنے کی کوشش کی ہے ادب کے روایت پسند قاری کے لیے شاید کسی قدر پریشانی کا باعث ہو۔ بہر حال یہی اہم تخلیقی تجربہ تھا جو انہوں نے کامیابی سے بھرپور انداز میں پیش کیا۔ اس ناول میں اپنے عہد کی سماجی، ثقافتی اور انسانی شعور کو تکنیک کا حصہ بنایا گیا ہے۔ اس کے بعد جدید اردو ناول میں موضوعاتی، اسلوبیاتی اور تکنیکی سطح پر بہت سی تبدیلیاں رونما ہوئیں۔ اس دوران ہونے والے تجربات بڑی حد تک حوصلہ افزا ہیں۔ اس تکنیک کو اکیسویں صدی کے ناول نگاروں نے اپنے ناولوں "غلام بارخ، قبض زماں، پانی مر رہا ہے، بہاؤ، منطق الطیر جدید، جاگے ہیں خواب میں، اور چار درویش اور ایک کچھوا" میں بھی کامیابی سے برتا ہے۔ شمس الرحمن فاروقی کے ناولوں کا کینوس تکنیکی لحاظ سے وسیع ہے۔ انہوں نے ناول کے کرداروں میں

جادوئی حقیقت کو بخوبی برتا ہے۔ ان کے ناولوں میں عہد انگریزی کے تاریخی، معاشرتی اور معاشی پس منظر کو دکھایا گیا ہے۔ نوآبادیاتی نظام کے فروغ کے ساتھ ساتھ ہندوستانی تہذیب کی بھرپور منظر کشی کی گئی ہے۔ شمس الرحمن فاروقی کا ناول "قبض زماں" جادوئی حقیقت نگاری کا شاہکار ہے۔ اس ناول کے بارے میں خالد جاوید کہتے ہیں۔

"شمس الرحمن فاروقی کا شاہکار ناول "قبض زماں" ہمیں امکانات سے بھری ہوئی ایک ایسی وسیع دنیا میں لے جاتا ہے۔ مشرق ہمیشہ پر اسرار رہا ہے یا یوں بھی کہہ سکتے ہیں کہ مغرب نے مشرق کو ہمیشہ پر اسرار پایا ہے۔ مغرب کے لیے جو اسرار ہے۔ ممکن ہے ہمارے یہاں وہ روزمرہ کی ایک عام بات ہے۔ فاروقی نے اس ناول کو مشرقی تہذیبی، علمی و ادبی روایت سے سینچا ہے۔ اس کے ساتھ ساتھ اسلامی فکر اور تصوف کو بھی اس طرح سمودیا ہے کہ قبض زماں ایک خالص Oriental Novel بن گیا ہے اور اس کے لیے ان کی جتنی بھی تعریف کی جائے کم ہے۔ جدید زمانے سے شروع ہو کر، ایک انوکھی فلیش بیک تکنیک کا استعمال کرتے ہوئے، یہ ناول تاریخ ہی نہیں بلکہ ماورائے تاریخ کا احاطہ بھی کر لیتا ہے۔ کیوں کہ ناول میں ٹھوس اور ارضی دنیا ہی نہیں بلکہ ایک پر اسرار اور مابعد الطبیعیاتی دنیا کا سراغ بھی ملتا ہے۔" (۱۲)

شمس الرحمن فاروقی کا یہ ناول دیگر روایتوں سے اس لیے مختلف ہے کیوں کہ اس میں جو وقت جادوئی طور پر گزرا ہے۔ وہ خواب کی کیفیت میں نہیں بلکہ جاگتے ہوئے بیٹا ہے۔ عام طور اہل تصوف کے ہاں وقت کی ایسی گھڑی کو قبض زماں کہتے ہیں۔ اس ناول میں ایک سپاہی کی داستان ہے جو اپنی بیٹی کی شادی کے لیے رقم کا بندوبست کر کے اور چھٹی لے کر گھر روانہ ہوتا ہے۔ لیکن بد قسمتی سے راستے میں لٹ جاتا ہے۔ بالآخر قرض لینے کی نیت سے جب امیر جان کے ہاں جاتا ہے تو وہ انہیں چار سو تینکے دیتی ہے۔ جب وہ قرض واپس کرنے کے لیے جاتا ہے مگر وہ وفات پا چکی ہوتی ہیں۔ تاہم ان کی قبر پر فاتحہ پڑھنے کی نیت سے جاتا ہے۔ مگر وہاں قبر ایک باغ کے نمونہ پیش کر رہی ہوتی ہے اور امیر جان تخت پر بیٹھی ہوتی ہے۔ سپاہی ملاقات کے لیے آگے بڑھتا ہے مگر امیر جان روک دیتی ہے۔ اس کے بعد باغ میں ٹہلنے لگتا ہے اور پھر چند لمحوں کے بعد قبر کے باہر آتا ہے تو تمام منظر نامہ بدل چکا ہوتا ہے۔ قبر کے چند لمحات کے مقابلے میں دنیا کا تقریباً تین سو برس کا عرصہ بیت چکا ہوتا ہے۔ اس لحاظ یہ ناول جادوئی حقیقت نگاری کا بہترین نمونہ ہے۔ مرزا اطہر بیگ کا ناول "غلام باغ" جادوئی حقیقت نگاری کا پر تو نظر آتا ہے۔ اپنے اچھے اسلوب، موضوع،

فلسفیانہ اور جادوئی حقیقت نگاری کے پس منظر کی وجہ سے اردو ادب میں اہمیت کا حامل ہے۔ اس ناول میں انسانی زندگی اور اس سے ملحق رویوں کو زیر بحث لاتے ہوئے جادوئی حقیقت نگاری سے کام لیا گیا ہے۔ مرزا اطہر کا یہ ناول تکنیکی لحاظ سے متاثر کن ناول ہے۔ ڈاکٹر ممتاز احمد خان ناول "غلام باغ" کو ناول آف ایسٹریڈ قرار دیتے ہوئے کہتے ہیں

"پروفیسر مرزا اطہر بیگ نے "غلام باغ" کی شکل میں ناول آف ایسٹریڈ کا ہمارے یہاں ایسا تجربہ کیا ہے جس بھلایا نہیں جاسکے گا۔ اس ناول کو پڑھنے کے بعد راقم الحروف کو کم از کم یہی خیال آیا تھا۔ مرزا اطہر نے مکالموں کی ایک ایسی دنیا سجائی ہے۔ کہ جس کا سجانا ایک مشکل امر تھا۔ اس لیے کہ ابتدا سے لے کر ایک ایسی اختتام تک مضحکہ خیز اور محیر العقول واقعات اور کسی اور سیارے کے لوگوں کے مکالمات کی دلچسپ دروہستہ کو روایتی ہیئت سے بچتے ہوئے نئی اسلوبیاتی شکل دینا کہ جس میں معانی بھی برآمد ہوں اعلیٰ فن کاری دلیل ہے۔" (۱۳)

اختر رضا سلیمی کا ناول "جاگے ہیں خواب میں" جادوئی عناصر پر مشتمل ہے۔ ان کے اس ناول میں فرید الدین عطار کے عہد کے پرندوں کی یاد تازہ ہو جاتی ہے۔ اس ناول میں پرندے محو گفتگو نظر آتے ہیں۔ یہ ناول خواب کی کیفیت میں الجھا ہوا نظر آتا ہے۔ اس ناول میں حیرت زدہ کرنے والی بات یہ ہے کہ اس میں خواب کی کیفیات کو منفرد انداز بیان کیا گیا ہے۔ ان کے خوابوں کا لامتناہی سلسلہ زندگی کے مختلف شیڈز کو فنتاسی صورت میں پیش کرتے ہوئے نظر آتا ہے۔ ناول داستان کی ترقی یافتہ شکل ہے یہ بات درست ہے کہ قصہ کہانیوں سے انسانی دل چسپی ایک فطری عمل ہے۔ ناول کا قصہ تو حقیقت پر مبنی ہوتا ہے تو داستان کا قصہ تخیل پرستی پر مگر دونوں میں ایک قصہ کا ہونا ضروری ہے۔ دونوں اصناف میں بعض عناصر مشترک ہیں۔ ناول ایک جدید صنف ہے جو زندگی کے حقیقی پہلوؤں کا احاطہ کرتی ہے۔ ناول کے کردار اور واقعات حقائق پر مبنی ہوتے ہیں۔ جو معاشرتی زندگی کی عکاسی کرتے نظر آتے ہیں۔ انسان کی شعوری حالت نے ناول کو زندگی کے قریب کر دیا ہے۔ روزمرہ کی زندگی اور ان کے احساسات و جذبات کی ترجمانی ناول کا خاصہ ہے۔ ناول ایک ایسا فن ہے جو اپنے دور کی سچائیوں کو سمونے کے ساتھ ساتھ کرداروں کے ذریعہ ان مخصوص حالات کو سامنے لاتا ہے۔ زندگی کے خارجی و داخلی حالات و واقعات ناول کا

متحرک کردار بن جاتے ہیں موضوع اور تکنیک ناول کا خاصہ ہے۔ ڈاکٹر احسن فاروقی ناول میں جادوئی حقیقت نگاری کے بارے میں لکھتے ہیں۔

"ناول کتنا ہی حقیقی کیوں نہ ہو، وہ ہرگز دلچسپ نہیں ہو سکتا جب تک کہ اس میں تخیل کی آمیزش نہ ہو اور کوئی داستان ایسی دکھائی نہیں دیتی جس میں تخیل کی فراوانی کے ساتھ ساتھ کچھ نہ کچھ حقیقت نہ ملی ہوئی ہو۔ فرق صرف ایک چیز کا ہے دوسرے کے مقابلے میں زیادتی کا رہ جاتا ہے۔" (۱۴)

ناول میں موضوعات کی سطح پر بہت سے تجربات کیے گئے ہیں۔ ناول نگار اپنے بیان میں ضابطہ تکنیک کو بروئے کار لاتے ہوئے ناول کے مختلف اجزاء میں ہم آہنگی پیدا کرتا ہے۔ ناول نگار فنی ہم آہنگی کی تعمیر کے لیے مختلف تکنیکس کا استعمال کرتا ہے۔ فن اور تکنیک کے لحاظ سے ناول دوسری اصناف سے مختلف نوعیت کا حامل ہے۔

"جاگے ہیں خواب میں" ایک پر اسرار داستان ہے اور اردو ناول کی طلسماتی دنیا میں اپنی الگ پہچان کا حامل ہے۔ انہوں نے خواب کو زندگی کی ایک علامت کے طور پر پیش کیا ہے۔ کیوں کہ موت کے بعد فانی حیات سلسلہ تا ابد ختم ہو جاتا ہے۔ مشرف عالم ذوقی کہتے ہیں۔

"۸۰ (اسی) کے بعد جو ناول نگار سامنے آئے ہیں، ان میں اختر رضا سلیمی کی اہمیت اس لیے بھی زیادہ ہے کہ ان کی فکر اور ان کے اسلوب پر مغرب حاوی نہیں ہے۔ جاگے ہیں خواب میں، ایک پر اسرار داستان ہے اور اردو ناول کی دنیا میں شاہکار کی حیثیت رکھتا ہے۔ خواب زندگی کی علامت ہے اور موت کے بعد یہ سلسلہ ختم ہو جاتا ہے۔ شعور و لا شعور کی کشمکش اور اب تک دنیا کے حوالے سے ایک طلسم کدہ تیار کرنا اور اس طلسم کدہ میں خواب کو جگہ دینا ایک مشکل کام ہے۔" (۱۵)

سید کاشف رضا کا ناول "چار درویش اور ایک کچھوا" کثیر اسلوبیاتی ناول ہے۔ جس میں جادوئی حقیقت نگاری پائی جاتی ہے۔ اس میں جدید فلم کی تکنیک کا استعمال ہونے کے ساتھ ساتھ اس کا بیانیہ جادوئی حقیقت نگاری کی عمدہ مثال ہے۔ ان کے اس تخلیقی تجربے میں بعض مراحل پر ریلیزم کا اظہار کرداروں کے تفاعل اور انفرادی کیفیات دونوں میں واضح طور پر ملتا ہے۔ ناول میں کچھوا پیش آنے والے حالات و واقعات کی پیش گوئی کرتے ہوئے نظر آتا ہے۔



## حوالہ جات

- ۱۔ کنسائز آکسفورڈ ڈکشنری آف لٹریچر ٹرمز، ایڈیشن تیسرا، ۲۰۰۸ء، ص ۱۹۴
- ۲۔ اشولال، مقدمہ، ترجمہ، تنہائی کے سوسال، فکشن ہاؤس، لاہور، ص ۱۰
- ۳۔ کرو سٹو فرورنس، میچکل رینلزم اور پوسٹ کولونیل ناول، پینا گریم میک میلن، انگلیڈ، ۲۰۰۹ء، ص ۳
- ۴۔ عبدالعزیز ملک، پروفیسر، اردو افسانے میں جادوئی حقیقت نگاری، مثال پبلشرز، فیصل آباد، ۲۰۱۳ء، ص ۲۲
- ۵۔ ایضاً، ص ۵۵
- ۶۔ گبر نیل گارشیما رکیز (مترجم) ضیا الحق، محبتوں کے آسیب، فکشن ہاؤس، لاہور، ۲۰۱۳ء، ص ۸۰
- ۷۔ ادارہ تصنیف و تالیف، داستان الف لیلہ، سیونٹھ سکاٹی پبلی کیشنز، لاہور، ۲۰۱۵ء، ص ۱۱
- ۸۔ شرر، عبدالحلیم، (مرتب) سید وقار عظیم، فردوس بریں، علم و عرفان پبلشرز، لاہور، ۲۰۰۳ء، ص ۷۶
- ۹۔ قرۃ العین حیدر، چاندنی بیگم، سنگ میل پبلی کیشنز، لاہور، ۲۰۱۷ء، ص ۳۰۰
- ۱۰۔ ایضاً، مضمون، چاندنی بیگم کے تعاقب میں،، مشمولہ، نگارہ، کراچی، ۲۰۰۷ء، ص ۱۲
- ۱۱۔ قرۃ العین حیدر، چاندنی بیگم، سنگ میل پبلی کیشنز، لاہور، ۲۰۱۷ء، ص ۱۱
- ۱۲۔ ادبیات (سہ ماہی) ادبی رسالہ، شمارہ نمبر ۲۴-۲۳، اسلام آباد، ص ۳۱
- ۱۳۔ ممتاز احمد خاں، ڈاکٹر، اردو ناول کے ہمہ گیر سروکار، فکشن ہاؤس، کراچی، ۲۰۱۲ء، ص ۳۱
- ۱۴۔ احسن فاروقی، ڈاکٹر، اردو ناول کی تنقیدی تاریخ، ادارہ فروغ اردو، لکھنؤ، طبع دوم، ۱۹۶۲ء، ص ۱۰
- ۱۵۔ ادبیات (سہ ماہی) ادبی رسالہ، شمارہ نمبر ۲۲-۲۱، اسلام آباد، ص ۱۵۶